



Uttanríkis- og mentamálaráðið

Lógartænastan

Dagfesting: 24. mars 2020
Mál nr.: 20/00281
Málsviðgjørt: TH/TB
Eftirkannað:

Uppskot til

Kunngerð um útbúgvingar á Fróðskaparsetri Føroya

Við heimild í § 3, stk. 4 í løgtingslóg nr. 58 frá 9. juni 2008 um Fróðskaparsetur Føroya, sum broytt við løgtingslóg nr. 51 frá 8. mai 2012, verður ásett:

Kapitul 1 **Stevnumið, bygnaður og allýsingar**

§ 1. Útbúgvingarnar á Fróðskaparsetri Føroya eru akademiskar útbúgvingar, sum geva lesandi ástøðiligar og verkligar førleikar og kunnleikar í vísindaligum háttaløgum og evnum.

Stk. 2. Útbúgvingarnar eru skipaðar sbrt. Bologna-ásetingunum í European Credit Transfer and Accumulation System, ECTS. 60 ECTS samsvara við eitt ársverk.

Stk. 3. Útbúgvingarnar eru:

- 1) Bachelorútbúgving, ið telur 180 ECTS.
- 2) Bachelorútbúgving, ið er yrkisrættað, sum telur upp til 240 ECTS.
- 3) Diplomútbúgving, ið telur 60 ECTS námsstig, sum antin er eitt ársverk á bachelorstigi ella eitt ársverk á masterstigi.

4) Masterútbúgving, ið telur 120 ECTS.
Stk. 4. Eisini kann Fróðskaparsetur Føroya bjóða út stakskeið, hjánám, ískoytisútbúgving og eftirútbúgving á øllum útbúgvingarstigum.

Stk. 5. Útbúgvingarnar sbrt. 3 og 4 kunnu bjóðast út sum fulltíðar- ella parttíðarlestur.

Stk. 6. Útbúgvingar sbrt. stk. 3 og 4 kunnu verða bodnar út móti gjaldi, sbrt. § 19, stk. 2 í løgtingslógini.

Stk. 7. Landsstýrismaðurin kann eftir umsókn frá rektaranum loyva fráviki frá hesi kunngerð í sambandi við tíðaravmarkað royndarvirksemi og nýskapandi virksemi á hægri útbúgvingarøkinum, sum er í samsvari við § 1.

§ 2. Fróðskaparsetur Føroya leggur útbúgvingarnar til rættis við støði í teimum skeiðum, undirvísingartilboðum og valmøguleikum í námsskipan fyri hvørja útbúgving sær, sum eru á Fróðskaparsetri Føroya ella við avriksflyting frá øðrum universitetum.

Stk. 2. Útbúgvingar á Fróðskaparsetri Føroya skulu geva tí lesandi fortreytir fyri framhaldandi at ogna sær førleikar á hægri stigi.

Kapittul 2 **Útbúgvingarsløg og skipan av** **útbúgvingum**

Bachelorútbúgving

§ 3. Bachelorútbúgvingin skal geva lesandi innlit í fakøki og kunnleika til vísindalig ástøði og háttaløg og førleikar at søkja sær vitan. Útbúgvingin skal menna førleikan til at orða og skilmarka faklig greiðsluevni, til at lýsa, greina og tulka tey og soleiðis geva førleika til sjálvstøðugt arbeiði.

Harumframt er bachelorútbúgving støði undir akademiskari framhaldsútbúgving.

Stk. 2. Staðið bachelorprógv gevur rætt til heitið bachelor.

§ 4. Bachelorútbúgving er í minsta lagi 180 ECTS.

Stk. 2. Bachelorútbúgving kann vera í einum fakøki ella fakliga samansett.

Stk. 3. Námsskipan, sum skal góðkennast av rektaranum eftir tilmæli frá dekaninum, og útbúgvingarprofilur, ið skal góðkennast av landsstýrismanninum, verður gjørd fyri hvørja einstaka bachelorútbúgving.

§ 5. Bachelorritgerð er kravdur partur av bachelorútbúgvingini.

Stk. 2. Ritgerðin skal vísa evnini hjá tí lesandi at nýta vísindaligt ástøði og háttalag í arbeiðinum við einum avmarkaðum evni.

Stk. 3. Ritgerðarevnið skal vera avmarkað soleiðis, at arbeiðið við ritgerðini í minsta lagi svarar til 15 ECTS.

Stk. 4. Landsstýrismaðurin kann gera frávik frá ECTS-kravinum sbt. stk. 3.

Stk. 5. Tann lesandi velur ritgerðarevnið í samráði við vegleiðara, sum hevur tann neyðuga førleikan, og sum av útbúgvingarleiðara er góðkendur til hetta. Útbúgvingarleiðarin staðfestir ritgerðarevnið.

Masterútbúgvingar

§ 6. Masterútbúgving byggir víðari á bachelorútbúgving, og krøvini eru størri og torleikastigini hægri. Masterútbúgvingin skal menna fakligu vitanina, økja ástøðiliga og háttalagsliga førleikan, sum tann lesandi hevur ognuð sær á bachelorútbúgvingini. Hon skal harumframt styrkja sjálvstøðugt arbeiðslag.

Stk. 2. Staðið masterprógv gevur rætt til heitið master.

§ 7. Masterútbúgving er í minsta lagi 120 ECTS eftir lokna bachelorútbúgving.

Masterútbúgving kann vera tvørfaklig, tvífaklig ella í einum faki.

Stk. 2. Námsskipan, sum rektarin eftir tilmæli frá dekaninum skal góðkenna, og útbúgvingarprofilur, ið landsstýrismaðurin skal góðkenna, verða gjørd fyri hvørja einstaka masterútbúgving.

Stk. 3. Er ivamál um heitið á tvífakligari ella tvørfakligari masterútbúgving, tekur rektarin avgerð í málinum.

§ 8. Masterritgerð er kravdur partur av masterútbúgvingini.

Stk. 2. Masterritgerðin skal prógva evnini hjá tí lesandi at nýta vísindaligt ástøði og háttalag í arbeiðinum við einum avmarkaðum evni.

Stk. 3. Ritgerðararbeiðið svarar til í minsta lagi 30 ECTS.

Stk. 4. Landsstýrismaðurin kann gera frávik frá ECTS-kravinum sbt. stk. 3.

Stk. 5. Tann lesandi velur ritgerðarevnið í samráði við vegleiðara, sum hevur tann neyðuga førleikan, og sum útbúgvingarleiðari góðkennir sum vegleiðara. Útbúgvingarleiðarin staðfestir ritgerðarevnið.

Aðrar útbúgvingar

§ 9. Aðrar útbúgvingar eru nærri lýstar í námsskipan. Námsskipan til hvørja einstaka útbúgving skal góðkennast av rektaranum eftir tilmæli frá dekani, og

útbúgvingarprofilurin skal góðkennast av landsstýrismanninum.

Stk. 2. Útbúgvingar sbrt. stk. 1 eru fevndar av §§ 1, 2 og 12-14.

Stakgreinalesur

§ 10. Stakgreinalesandi eru lesandi, sum fylgja undirvísing og fara til próvtøku í einstøkum skeiðum uttan at vera innskrivað til fullan lestur.

Stk. 2. Stakgreinalesandi søkja um upptøku til hvørt skeið sær og skulu lúka somu krøv til upptøku sum onnur lesandi.

Stk. 3. Stakgreinalesandi verða tikin inn, um pláss er á skeiðinum.

Stk. 4. Fróðskaparsetur Føroya kann krevja skeiðsgjald fyri stakgreinalesur.

Partíðarlestur

§ 11. Lesandi, ið eru innskrivað til útbúgvingar á Fróðskaparsetri Føroya, eru í útgangsstøði innskrivað til fulltíðarlestur.

Stk. 2. Til útbúgvingar, ið verða bjóðaðar út sum partíðarlestur, kunnu lesandi vera skrásett at vera partíðarlesandi.

Stk. 3. Í førum, har serligar umstøður tala fyri hesum, kunnu lesandi á fulltíðarútbúgvingum eisini fáa undantaksloyvi at vera partíðarlesandi.

Lestrarvist

§ 12. Lesandi á Fróðskaparsetri Føroya kunnu søkja um at fara á lestrarvist sum part av útbúgvingini.

Stk. 2. Fróðskaparsetur Føroya ásetur nærri innanhýsis reglur og mannagongdir í sambandi við lestrarvist.

Gestalesandi

§ 13. Lesandi, ið eru innskrivað til lestur á øðrum hægri lærustovuni, kunnu søkja um at vera gestalesandi á Fróðskaparsetri Føroya.

Stk. 2. Gestalesandi fylgja undirvísing og fara til próvtøku í einstøkum skeiðum

uttan at verða innskrivað til ávísa útbúgving.

Stk. 3. Gestalesandi kunnu í mesta lagi taka 60 ECTS á Fróðskaparsetri Føroya fyri hvørja útbúgving.

Stk. 4. Fróðskaparsetur Føroya ásetur nærri reglur fyri innskriving av gestalesandi.

Uttansetursundirvísing

§ 14. Fróðskaparsetur Føroya kann gera avtalur um samstarv um undirvísing við aðrar hægri útbúgvingarstovnar, um mett verður, at neyðugi undirvísingarførleikin innan ávíst fakøki ikki finst á Fróðskaparsetri Føroya. Talan kann bæði vera um samstarv við aðrar hægri útbúgvingarstovnar og um samstarv við klinisk útbúgvingarstøð.

Stk. 2. Í mesta lagi 60 ECTS av bachelorútbúgving og 30 ECTS av masterútbúgving kunnu leggjast uttanhýsis.

Stk. 3. Landsstýrismaðurin kann, í serligum førum, gera frávik frá ECTS-kravinum í stk. 2. Tó kann ongantíð meira enn helvtin av eini útbúgving, roknað í ECTS, leggjast uttanhýsis.

Stk. 8. Í teimum førum, har undirvísing verður lögð uttanseturs, skal hetta verða upplýst í námsskipanini.

Lestrarvegleiðingin

§ 15. Fróðskaparsetur Føroya bjóðar lesandi lestrarvegleiðing um útbúgvingarnar á Fróðskaparsetri Føroya og starvsmøguleikar, ið útbúgvingarnar geva. Eisini veitir Fróðskaparsetur Føroya lesandi vegleiðing í sambandi við lestrarvist. Lestrarvegleiðingin skal eisini vegleiða um rættindi og skyldur hjá tí lesandi í sambandi við lesturin. Harumframt kann lestrarvegleiðingin ráðgeva lesandi við sosialum, persónligum og fíggjarligum avbjóðingum í sambandi við lestur.

Kapittul 3 Námsskipan

§ 16. Fróðskaparsetur Føroya ásetur nærri reglur fyri útbúgvingarnar í námsskipan fyri hvørja útbúgving sær.

Stk. 2. Námsskipan skal innihalda:

- 1) Heitið á útbúgvingini á føroyskum og enskum.
- 2) Útbúgvingarstig (samb. QF – EHEA; EQF – LLL)
- 3) Fakligan profil, sum inniheldur:
 - a) endamál,
 - b) evnisøkið,
 - c) lýsing av almennum og fakligum førleikum og
 - d) útbúgvingarlæruúrtøkur.
- 4) Ásetingar um útbúgvingarviðurskipti:
 - a) innihald og stødd í ECTS í einstøku fakøkjunum og eindum í útbúgvingini,
 - b) undirvísingarhættir og læruhættir í útbúgvingini, íroknað KT í undirvísingini og uttansetursundirvísing,
 - c) yvirlit yvir, hvussu lestrareindirnar eru skipaðar, undir hesum raðfylgjan av skeiðum, venjingum o.a. og møguligar aðrar treytir í lestrargongdini,
 - d) reglur um fakligar samansetingar og valmøguleikar,
 - e) próvtøkuskylg,
 - f) nær próvdømingin er innanhýsis ella uttanhýsis,
 - g) nær galdandi próvtalsstigi ella “Staðið” ella “Ikki staðið” verður nýtt,
 - h) hvørjar próvtøkurnar eru og raðfylgja teirra í lestrargongdini,
 - i) luttøkuskyldu,
 - j) bachelorritgerð og masterritgerð,
 - k) góðskrivningar,
 - l) altjóða útbúgvingarmøguleikar, skiftislesnað og starvsvenjing, og
 - m) nær tann lesandi í seinasta lagi skal hava staðið endaligt prógv.

Stk. 3. Tá nýggj námsskipan verður samtykt, og tá størri broytingar verða gjørdar, skal dekanurin kunna tey lesandi um tær, so skjótt tær eru góðkendar. Sum

meginregla eru broytingarnar galdandi frá komandi lestrarársbyrjan.

Stk. 4. Tey lesandi skulu kunnast um, í hvønn mun tey kunnu fylgja broyttu skipanunum ella fylgja eldri skipanum og um møguligar tíðarfreistir í hesum sambandi.

Stk. 5. Námsskipan til bachelorútbúgving í sjúkrarøktarfrøði skal sendast til hoyringar hjá landsstýrismanninum í almannamálum, landsstýrismanninum í heilsumálum, Almannaverkinum, Kommunufelagnum og løggildingarmyndugleikanum og góðkennast av landsstýrismanninum.

Stk. 6. Námsskipan til bachelorútbúgving til yrkisrættað starv sum fólkaskúlalærari skal sendast til góðkenningar hjá landsstýrismanninum.

Stk. 7. Námsskipan til bachelorútbúgving til yrkisrættað starv sum námsfrøðingur skal sendast til hoyringar hjá landstýrismanninum í almannamálum, Almannaverkinum og Kommunufelagnum og góðkennast av landsstýrismanninum.

Stk. 8. Allar námsskipanir skulu liggja alment úti á heimasíðuni hjá Fróðskaparsetri Føroya

Stk. 9. Broytingar í upptøkukrøvunum, sum avmarka upptøkumøguleikarnar, kunnu bara gerast við 2 ára fráboðan.

Kapittul 4 Prógv

§ 17. Fróðskaparsetur Føroya skrivar út prógv fyri útbúgving í seinasta lagi 2 mánaðir eftir, at studenturin hevur staðið seinastu próvtøkuna.

Stk. 2. Á próvnum skal standa:

- 1) navn og búmerki útbúgvingarstovnsins á føroyskum og enskum,
- 2) navn og føðingardagur hjá tí, sum hevur staðið útbúgvingina,
- 3) heitið, sum útbúgvingin gevur rætt til, á føroyskum og enskum,
- 4) heimildin fyri útbúgvingini, og
- 5) undirskrift hjá rektara og dekanum.

Stk. 3. Við próvnum skal fylgja próvtalayvirlit á føroyskum og enskum, ið fevnir um:

- 1) skeiðini, sum eru staðin,
- 2) próvtøkuúrslit,
- 3) flutt avrik frá øðrum útbúgvingarstovnum, og
- 4) undirskrift hjá fyrisitingarstjóranum.

Stk. 4. Sum fylgiskjal til prógvið letur Fróðskaparsetur Føroya eitt Diploma Supplement á enskum, sum samsvarar við ásetingarnar hjá ES-kommissionini, Evroparáðnum og UNESCO-CEPES.

Stk. 5. Lesandi, sum gevst, hevur rætt til vátan fyri tær próvtøkur, ið hann hevur staðið.

Stk. 6. Gestalesandi, stakgreinalesandi, lesandi á summarskeiðum og samsvarandi styttri skeiðum við próvtøku hava rætt til eina skeiðsvátan umframt útskrift úr skrásetingarskipanini, sum lýsir heitið á skeiðinum, ECTS, próvtal og yvirlit yvir próvtalastiga. Somuleiðis hava lesandi, sum á fullgóðan hátt hava luttikið í undirvísingini í stakskeiðum, uttan at hava verið til próvtøku, rætt til skeiðsvátan.

Stk. 7. Fróðskaparsetur Føroya goymir upplýsingar, ið eru neyðugar fyri at útskriva prógv, í 30 ár. Eftir hetta verða

upplýsingarnar latnar Tjóðskjalasavninum í varðveitslu.

Kapittul 5 **Gildiskoma og skiftisásetingar**

§ 18. Henda kunngerð kemur í gildi dagin eftir, at hon er kunngjørd og er galdandi fyri lesandi á Fróðskaparsetri Føroya, sum eru farin undir útbúgving 1. august 2021 ella seinni.

Stk. 2. Samstundis sum henda kunngerð kemur í gildi fer úr gildi kunngerð nr. 85 frá 9. juni 2009 um skiftisreglur fyri lesandi á Fróðskaparsetri Føroya, sum byrjað hava lesturin fyri 1. august 2008 ella seinni og reglur um alment próvskeið í Føroyskum.

Stk. 3. Lesandi, sum eru innskrivað til útbúgving á Fróðskaparsetrið Føroya áðrenn 1. august 2021, kunnu gera seg liðug eftir teirri gomlu kunngerðini, gomlum lesiætlanum og námsskipanum.

Stk. 4. Lestur sbrt. stk. 3 skal í seinasta lagi vera lokin innan lestrarársbyrjan 2026.

Uttanríkis- og mentamálaráðið, xx. apríl 2021

Jenis av Rana
landsstýrismaður

/ Poul Geert Hansen